



MALTA

**QORTI TAL-MAGISTRATI
(GHAWDEX) GURISDIZZJONI SUPERJURI**

**MAGISTRAT DR.
PAUL COPPINI**

Seduta tat-2 ta' Gunju, 2005

Citazzjoni Numru. 51/1998/1

Michelina armla ta' Victor Zammit,
Victor u Maria Josette konjugi Musu' .

VS

L-avukat Dottor Alfred Grech b'degriet tat-3 ta' Settembru,
1997 gie nominat kuratur deputat sabiex jirrapprezenta l-
wirt gjaçenti ta' Angelo Buttigieg .

Il-Qorti ,

Rat iç-citazzjoni li permezz tagħha l-atturi, wara li
ppremettew :

Illi l-atturi għal diversi snin rrendew servizzi, kuri u
assistenzi lil Angelo Buttigieg iben Saviour u Maria nee'
Xuereb, gja' armel ta' Maria nee' Attard, li miet fis-sitta u
għoxrin (26) ta' April tal-elf disa' mija u sebgħa u disgħin
(1997) ;

Kopja Informali ta' Sentenza

Illi dawn is-servizzi u prestazzjonijiet ġew mogħtija bl-intendiment li l-atturi kellhom jiġu kkompensati adegwatament għalihom .

Illi minkejja dan l-arrangament l-atturi baqgħu ma ġewx mħallsa .

Illi l-atturi qegħdin jagħmlu ċ-ċitazzjoni tagħhom f'kawża waħda u dan minħabba identita' tal-mertu u b'mod generali tal-provi .

Talbu lill-konvenut nomine jgħid għaliex m'għandiex din il-Qorti :

1. Tiddikjara jekk hemm bżonn li l-konvenut huwa tenut iħallas lill-atturi kumpens għas-servizzi, kuri u assistenzi reži minnhom lill-imsemmi Angelo Buttigieg .

2. Tillikwida dan il-kumpens .

3. Tikkundanna lill-konvenut nomine sabiex iħallas lill-atturi l-ammont hekk likwidat .

Bl-ispejjeż inklużi dawk tal-ittra uffiċjali u rikors ipprezentat f'Awissu 1997 .

Il-konvenut nomine mħarrek għas-subizzjoni li għaliha minn issa qiegħed jiġi ngunt .

Rat id-dikjarazzjoni tal-fatti ta' l-atturi, konfermata bil-ġurament ta' Michelina Zammit u Maria Josette Musu' .

Rat ir-riferta pozittiva tal-konvenut nomine li ġie notifikat b'din iċ-ċitazzjoni fl-24 ta' Marzu 1998 .

Innotat illi minkejja tali notifika l-istess konvenut nomine għażel li jibqa' kontumaċi .

Rat id-digriet tagħha tat-22 ta' Mejju 1998 fejn ġie nominat l-avukat Dottor Grezzju Mercieca bħala perit legali .

Kopja Informali ta' Sentenza

Rat ir-rapport ta' l-espert tagħha pprezentat fis-17 ta' Frar 2004 u minnu maħluf fil-21 ta' Jannar 2005 .

Rat il-verbal tagħha tal-15 ta' Frar 2005 fejn ħalliet il-kawża għal-lum għas-sentenza .

Rat l-atti l-oħra kollha tal-kawża, inklużi d-dokumenti u affidavits esebiti u l-verbali tax-xhieda mismugħa .

Ikkunsidrat :

Illi permezz ta' din il-kawża l-atturi qed jitolbu li, wara li jiġi likwidat il-kumpens dovut lilhom għas-serviġi li jallegaw li rrendew lil ċertu Angelo Buttigieg, illum mejjet, il-konvenut nomine jiġi kkundannat iħallashom l-ammont hekk likwidat għal dawn is-serviġi .

Il-perit legali, wara li sema' l-provi prodotti mill-atturi,¹ kien f'pożizzjoni jikkonferma illi l-atturi tassew rrendew diversi serviġi, kuri u assistenzi lill-imsemmi Angelo Buttigieg, li tagħhom ma kienux ġew ikkumpensati . Infatti, wara li jagħti espożizzjoni dettaljata dwar il-prinċipji legali li fuqhom hija bbażata kawża simili, u kif din it-tip ta' kawża ġiet ittrattata sew fid-dottrina legali kif ukoll fil-ġurisprudenza tal-Qrati tagħna,² Dottor Mercieca, ikkonkluda illi : *"Ma hemmx dubbju li l-atturi rrendew serviġi, kuri, u assistenzi fuq medda ta' snin lill-benefiċjar ta' entita' tali li jistħoqilhom li jiġu kkumpensati."*³

Mill-provi prodotti rriżulta illi l-atturi bdew jieħdu ħsieb ta' dan Angelo Buttigieg sa minn meta mietet martu, li kienet tiġi oħt l-attriċi Michelina Zammit, u damu jagħmlu hekk għal kważi ħames (5) snin . Jidher illi dan ma kellux tfal, u għalhekk il-piż tal-kura tiegħu waqa' fuq l-atturi bħala parentela tiegħu . Għall-ewwel l-attriċi Zammit kienet iddur bih fid-dar tiegħu stess f'Għawdex, billi ssajjarlu u tagħmilu diversi faċendi fid-dar u anke teħodlu ħsieb l-annimali . Wara li marret toqgħod ma bintha, l-attriċi l-oħra, f'Malta, kienet tirrendi dawn is-serviġi biss fi tmiem

¹ Ara fol. 5 sa 10 tar-rapport peritali ta' dottor Grezzju Mercieca .

² Ara fol.11 sa 23 ibid .

³ Ara para.1 a fol. 25 ibid.

il-ġimgħa . L-atturi l-oħra kienu jirrendu s-serviġi tagħhom matul tmien il-ġimgħa biss meta kienu jkunu Għawdex u għal perijodu ieħor meta Angelo Buttigieg kien jeħtieġ kura medika anke fl-esteru .

Ma ġiet ippruvata bl-ebda mod l-entita' ta' l-eredita' ta' l-imsemmi Angelo Buttigieg, ħaġa li soltu tkun waħda mill-elementi li jittieħdu in konsiderazzjoni meta tkun qed issir il-likwidazzjoni tal-kumpens . Għalhekk il-perit legali kellu jiffissa l-ammonti dovuti *arbitrio boni viri* a bażi tar-rati li normalment jitħallas għal servizzi ta' din il-kwalita' . Hekk insibu illi :

(i) lill-attriċi Michelina Zammit, għal perijodu ta' mitejn u tlettax (213) il-jum li fih rriżulta li rrendiet serviġi lid-*decujus* ta' kuljum f'Għawdex, ittieħdet rata ta' għaxar liri (Lm10) għal kull ġurnata li fih tat dawn is-servizzi, biex għalhekk ġie likwidat ammont ta' elfejn mija u tletin lira maltija (Lm2130) ;

(ii) lill-istess attriċi għall-perijodu li fih kienet tirrendi serviġi lid-*decujus* fil-*weekends* biss meta kienet tkun Għawdex, fuq medda ta' mitejn u tmien (208) ġurnata, bl-istess rata ta' għaxar liri (Lm10) kuljum, ġie likwidat kumpens ammontanti fis-somma ta' elfejn u tmenin lira maltija (Lm2080) ;

(iii) lill-atturi l-oħra Victor u Maria Josette konjuġi Musu', għal tnejn u ħamsin (52) *weekend* matul erba' snin u tmien xhur li fihom kienu jrendew serviġi lid-*decujus* f'Għawdex, ġie likwidat kumpens f'ammont ta' elfejn erba' mija u għoxrin lira maltija (Lm2420), kkalkolat bir-rata ta' għaxar liri (Lm10) kull *weekend* ;

(iv) lill-istess atturi konjuġi Musu' għas-servizzi li rrendew lid-*decujus* meta kellu bżonn kura medika, inkluż anke fl-esteru, ġie likwidat kumpens globali ta' elfejn u ħames mitt lira maltija (Lm2500) ; u

(v) lill-konjuġi Musu' wkoll għaž-żmien li d-*decujus* għex fid-dar tagħhom f'Malta u cioe' għal sittin

Kopja Informali ta' Sentenza

(60) jum bir-rata ta' ħmistax-il lira (Lm15) kuljum, ammont ta' disa' mitt lira maltija (Lm900) .

Il-Qorti jidhrilha illi dawn l-ammonti huma raġonevoli tenut kont tat-tip ta' serviġi reżi, ż-żmien meta ingħataw u l-perijodu li damu jiġu mogħtija, u għalhekk ma ssib ebda raġuni sabiex tvarjahom .

Għal dawn il-motivi, tiddecidi l-kawża billi tilqa' t-talbiet attriċi u

1. tiddikjara illi l-konvenut nomine, bħala kuratur tal-wirt ġjacenti tal-mejjet Angelo Buttigieg, huwa tenut iħallas lill-atturi kumpens għas-servizzi, kuri u assistenzi reżi minnhom lill-istess Angelo Buttigieg; konsegwentement

2. tillikwida l-kumpens dovut lill-attriċi Michelina Zammit fis-somma ta' erbat elef mitejn u għaxar liri maltin (Lm4210), u l-kumpens dovut lill-atturi l-oħra l-konjuġi Victor u Maria Josette Musu' fl-ammont ta' ħames telef tmien mija u għoxrin lira maltija (Lm5820), u

3. tikkundanna lill-konvenut nomine sabiex iħallas lill-atturi l-ammonti hekk likwidati .

4. Bl-ispejjez kontra l-konvenut nomine.

< Sentenza Finali >

-----TMIEM-----